

बंद पड़े मकान से लाखों रुपए के सोने-चांदी के जेवर चोरी

परिवार पिछले दिनों श्रीबालाजी के दर्शन करने गया हुआ था



चोरी की वारदात के बाद सामान बिखरा पड़ा है।

डीडवाना, (निसं) डीडवाना शहर के सुभाष कॉलोनी में एक बंद पड़े मकान पर मंगलवार की रात चोरों ने धावा बोल लाखों रुपए के सोने-चांदी के आभूषणों पर हाथ साफ कर दिया। मकान में रहने वाला परिवार पिछले दिनों श्रीबालाजी के दर्शन करने गया था। सभी पीछे से चोरों ने इसे निशाना बना लिया और आसानी से वारदात को अंजाम देकर फरार हो गए। हालांकि सूचना पर पुलिस ने मौके पर

सूचना पर पुलिस ने मौके पर पहुंचकर जांच शुरू की

पहुंचकर जांच पड़ताल शुरू कर दी है, लेकिन अभी तक चोरों का कोई सुराग नहीं लगा है।

जानकारी के अनुसार सुभाष कॉलोनी निवासी लक्ष्मीनारायण वैष्णव अपने परिवार के साथ किराए के मकान में रहते हैं। गत दिवस वे श्रीबालाजी

मंदिर के दर्शन करने गए थे। आज शाम को जब वे अपने घर लौटे और घर खोला तो उन्हें घर का सामान बिखरा हुआ मिला। और नकदी सहित सोने चांदी के जेवरत गायब मिले। हालांकि अभी तक चोरी हुए सामान का आंकलन नहीं हुआ है, मगर माना जा रहा है कि चोरी लाखों की हो सकती है। वहीं चोरी की सूचना मिलने पर डीडवाना पुलिस मौके पर पहुंची और मौका मुआयना कर जांच शुरू की।

लाखों के सोने-चांदी के जेवर सहित नगदी चोरी

सादुलपुर, (निसं)। मंगलवार रात्रि को राष्ट्रीय राजमार्ग 52 पर स्थित गांव श्योपुर में अज्ञात चोर एक मकान को निशाना बनाकर सोने चांदी के लगभग 20 तोला के जेवरतों सहित 9500 रुपए नगदी चोरी कर ले गए।

वहीं सदी बढ़ने के साथ ही अज्ञात चोरों ने अब शहर के साथ-साथ ग्रामीण क्षेत्रों में भी चोरी की घटनाओं को अंजाम देना शुरू कर दिया है। बुधवार को ग्राम पंचायत गोठया बड़ी और लसेडी के दर्जनों ग्रामीण पुलिस थाना राजगढ़ पहुंचे तथा चोरी की घटना को लेकर रोष व्यक्त किया तथा बताया कि अज्ञात चोर लाखों की कीमत के जेवरत बिना किसी डर भय के चोरी कर ले गए। इस संबंध में ग्रामीणों ने कहा कि समय रहते चोरी का खुलासा नहीं हुआ तो मजबूरन ग्रामीणों को आंदोलन शुरू करना पड़ेगा। वहीं गांव

सोने-चांदी के लगभग 20 तोला के जेवरतों सहित नगदी चोरी

श्योपुर निवासी बलवान सिंह ने राजगढ़ थाने में इस आरोप का मामला दर्ज करवाया है कि दो जनवरी की रात को 8 बजे लगभग उसके भाई गंगाराम पुनिया के घर में घुसकर अज्ञात चोर अलमारी में रखे सोने के जेवरत 2 टेटवा 5 तोला, 2 अंगुठी 3 तोला, 1 रानी हार 3 तोला, 1 तबीजी डेढ़ तोला, 2 जोड़ी कान का झुमका 2 तोला, हाथ बाजूबंद 1 तोला, एक हाथ का कड़ा 6.5 तोला, एक जोड़ी पाजेब चांदी, एक चेन 5 तोला तथा 9500 रुपए नगदी चोरी कर ले गए। पुलिस ने मामला दर्ज का जांच शुरू कर दी है।

जमीन विवाद को लेकर बुजुर्ग महिला से मारपीट

पुलिस पर कार्रवाई नहीं करने का लगाया आरोप

अजमेर, (कासं)। रामगंज पुलिस थाना क्षेत्र में तीन महिलाओं द्वारा एक बुजुर्ग महिला से मारपीट करने का मामला सामने आया है। आरोपितों ने बुजुर्ग महिला को पीटते हुए बाल पकड़ कर उसे घसीट कर उसे पटक दिया। बुजुर्ग महिला ने रामगंज थाना पुलिस पर कार्रवाई नहीं करने का भी आरोप लगाया है। महिला की ओर से एसपी को शिकायत देकर न्याय की गुहार लगाई गई है। तीन महिलाओं के द्वारा पीड़ित बुजुर्ग महिला से मारपीट के वीडियो भी सामने आए हैं। मामला जमीनी विवाद बताया जा रहा है।

सोमलपुर निवासी पीड़ित बुजुर्ग महिला रहमत बानो पत्नी छोटू खान ने बताया कि उसकी एक जमीन ग्राम दौराई में है, जिसे उसने 2015 में खान बहादुर नाम के व्यक्ति से खरीदी थी। उसे जमीन पर उसने दो कमरे बना रखे हैं और बाकी

तीन महिलाओं के खिलाफ मुकदमा दर्ज कराया

खाली जमीन पर वह फसल बोती है। पीड़ित महिला ने बताया कि उसकी संपत्ति पर आमीन व अरबाज आए दिन उसे अकेला देखकर मारपीट करते हैं। इसके साथ गाली गलौज भी की जाती है। महिला ने बताया कि यह सभी लोग उसकी जमीन को हड़पना चाहते हैं। दिसंबर 2023 को आरोपी आमीन व उसके साथ 2 से 3 भूमाफिया लोग आए और उसे जमीन खाली करने के लिए धमकियां दी गई।

महिला ने बताया कि उसे धमकी दी गई कि अगर उसने जमीन खाली नहीं की तो वह जेसीबी लकार सारी फसल उखाड़ देंगे और जमीन पर कब्जा कर

लेंगे। महिला ने आरोप लगाया कि इस घटना की शिकायत उसने 29 दिसंबर 2023 को रामगंज थाने में दी, लेकिन उसकी शिकायत पर कोई कार्रवाई नहीं हुई। केवल उसे थाने बुलाकर बैठा दिया। पीड़ित महिला ने बताया कि 2 जनवरी को सुबह 10 बजे आमीन अपने अन्य लोगों के साथ आया और उसके साथ गाली-गलौज कर मारपीट की गई।

उसके बाल पकड़कर उसे घसीट और जबरन उसे उसकी संपत्ति से बाहर निकालने लगे। महिला ने आरोप लगाया कि आरोपी आमीन के साथ उसकी पत्नी बेटा और बेटों की पत्नी भी आए और मारपीट कर उसे घायल कर दिया। उसे धमकियां दी गई कि उसे इसी जमीन में दफना कर जमीन पर कब्जा कर लेंगे। महिला ने मामले में एसपी चुनाराम जाट को शिकायत देकर आरोपियों पर कार्रवाई की मांग की है।

दुष्कर्म का मामला दर्ज

उदयपुर, (निसं)। महिला का अपहरण कर उसके साथ दुष्कर्म करने वाले के खिलाफ पुलिस ने प्रकरण दर्ज किया। पुलिस से प्राप्त जानकारी के अनुसार प्रकाश गमेठी पुत्र वृत्तिलाल के खिलाफ मजदूरी के पैसे देने के बहाने महिला को घर ले जा कर उसके साथ दुष्कर्म करने का प्रकरण दर्ज किया। प्रकरण के अनुसार 30 दिसंबर को महिला के लापता होने पर उसके भाई ने 31 दिसंबर को पुलिस थाने में एमपीआर दर्ज करवाई थी।

महावीर प्रसाद व भागीरथ गढवाल सम्मानित



आरपीएफ निरीक्षक महावीर प्रसाद खोईवाल और आरक्षी भागीरथ गढवाल को सम्मानित किया।

भीलवाड़ा, (निसं)। रेलवे सुरक्षा बल पोस्ट (आरपीएफ) भीलवाड़ा द्वारा किये गये उत्कृष्ट कार्य एवं चुनौतिपूर्ण लक्ष्यों को रेलवे सुरक्षा बल सदस्यों के सामुहिक सहयोग से प्राप्त करने पर व्यक्तिगत तौर पर आरपीएफ निरीक्षक महावीर प्रसाद खोईवाल और आरक्षी भागीरथ गढवाल को 68 वें रेल सप्ताह मनाये जाने के दौरान उत्तर पश्चिम रेलवे मुख्यालय जयपुर में महाप्रबंधक अमिताभ द्वारा प्रशंसा पत्र देकर सम्मानित किया। इसी तरह बोर्ड स्तर पर जोन द्वारा किये गये

कार्य का विश्लेषण किया गया, सुरक्षा से संबंधित कार्यों का विश्लेषण करने पर रेलवे सुरक्षा बल उत्तर जयपुर द्वारा किये गये उत्कृष्ट एवं सराहनीय कार्यों के लिये महानिरीक्षक रेलवे सुरक्षा बल ज्योति कुमार सतिजा को सुरक्षा शील्ड से सम्मानित किया गया। जोन स्तर पर रेलवे सुरक्षा बल उत्तर के अजमेर मण्डल की उपलब्धियां अखिल रहने पर मण्डल सुरक्षा आयुक्त, अजमेर शील्ड से सम्मानित किया गया।

मोबाइल टावर के पैनल में लगी आग



पैनल में लगी आग को बुझाया।

भीलवाड़ा, (निसं)। वाल्मिकी कॉलोनी वार्ड नंबर 27 में अरिहत हॉस्पिटल के पास जिओ कंपनी का मोबाइल टावर लगा हुआ है। इस मोबाइल टावर के पैनल में आग लगने से आसपास के लोगों में अफरा तफरी मच गई। दहशत का माहौल पैदा हो गया वहीं बड़ा हादसा होते-होते टल गया। राजस्थानी जनमंच के अध्यक्ष कैलाश सोनी ने बताया कि वाल्मीकि नगर में जहां टावर लगा हुआ

है उस के पास बच्चों की स्कूल, मंदिर एवं नजदीकी अरिहत हॉस्पिटल है। नियमानुसार मोबाइल टावर के आसपास मंदिर स्कूल हॉस्पिटल नहीं होनी चाहिए उसके बावजूद यह मोबाइल टावर लगा हुआ है। वहां पर आसपास सैकड़ों परिवार निवास करते हैं। आग लगने के बाद इन परिवारों में दहशत का माहौल है। सभी ने इस मोबाइल टावर को तुरंत हटाने की मांग की है।



मसूदा के निकटवर्ती ग्राम रागपुरा की काली दांती में खेत में बुधवार को बारह फीट लंबा अजगर दिखाई दिया। काली दांती निवासी लाटू अपने खेत में कार्य कर रहा था कि उसे अजगर दिखाई दिया जिसको देखकर लाटू भयभीत होकर वहां से भाग छूटा एवं ग्रामीणों को जानकारी दी। ग्रामीणों ने मसूदा स्नेक रेस्क्यू दल को सूचना दी। इस पर गौ सेवक रेस्क्यू दल ने मौके पर पहुंचकर बारह फीट लंबे अजगर को पकड़ कर बोरो में बंद किया और उसे हराजपुरा के जंगलों में सुरक्षित छोड़ दिया।

दुपहिया वाहन चोर गिरोह के तीन आरोपी गिरफ्तार

आरोपियों के कब्जे से दस दुपहिया वाहन जब्त किए

उदयपुर, (निसं)। शहर के प्रतापनगर थाना पुलिस ने दुपहिया वाहन चोर गिरोह का खुलासा करते हुए तीन आरोपियों को गिरफ्तार कर इनके कब्जे से चोरी किए गए दस दुपहिया वाहन जब्त किए।

प्रकरण के अनुसार पीड़ित प्रद्युम्न सिंह चुण्डावत पुत्र रामसिंह निवासी साकरोदा प्रतापनगर ने पुलिस थाने में रिपोर्ट दी कि 25 दिसंबर 2023 को बेडवास में होटल सराईज के पास मैंने बाइक खड़ी की थी। जिसे अज्ञात चोर चुरा ले गया। इस पर तलाश की लेकिन कोई सुराग नहीं लगा। इधर जिला पुलिस अधीक्षक भुवन भूषण यादव के निर्देश

पर चलाए जा रहे तलाशी अभियान के दौरान अतिरिक्त पुलिस अधीक्षक लोकेन्द्र कुमार, पुलिस उप अधीक्षक शिवा राजावत के सुपरविजन में प्रतापनगर थानाधिकारी हिमांशुसिंह राजावत के नेतृत्व में गठित दल को देवारी से अम्बेरी नेशनल हाइवे 76 क्षेत्र में माण्डवा की तरफ से आए युवकों द्वारा चोरी की वारदातें करने की जानकारी मिली। इस पर मामले में किए गए अनुसंधान में बताराम भील पुत्र कालिलाल निवासी जाननिया खाखरा जोगीवड़ कोटड़ा, रणछोड़ लाल गमार पुत्र बाबूलाल गमार निवासी उपली सुबरी थाना कोटड़ा तथा प्रवीण कुमार गमार पुत्र बाबूलाल गमार

निवासी बदली भला की आमली थाना मंडवा को डिटेन कर पूछताछ के बाद गिरफ्तार किया। प्रारंभिक पूछताछ में आरोपियों की निशान देही से चोरी की गए 10 दुपहिया वाहन जब्त किए। प्रारंभिक पूछताछ में पता चला कि हाइवे व आस पास क्षेत्र में सुनसान इलाकों में खड़ी बाइक चोरी कर एकांत में छुपा दिया करते थे तथा ग्राहकों की तलाश कर बेच दिया करते थे। अधिक बाइक इकट्ठा होने पर अगल अगल ग्राहकों को बाइक बेचने के प्रयास में थे। पुलिस आरोपियों से पूछताछ कर रही है। जिनसे और भी वारदातें खुलने की संभावना है।

बी.एन. कॉलेज से सामान चोरी

उदयपुर। भूपालपुरा थाना पुलिस ने अज्ञात चोर के खिलाफ बीएन कॉलेज परिसर से सामान चुरा ले जाने का प्रकरण दर्ज किया। अन्यत्र हिरणमगरी क्षेत्र में निर्माणधीन मकान से सामान चोरी करने वालों के खिलाफ पुलिस ने प्रकरण दर्ज किया है। पुलिस से प्राप्त जानकारी के अनुसार बीएन कॉलेज भीतिक शास्त्र विभाग के विभागाध्यक्ष गायत्री शरण उपाध्यक्ष पत्नी नरसिंह लाल उपाध्यक्ष निवासी हिरणमगरी सेक्टर 3 ने पुलिस थाने में प्रकरण दर्ज करवाया कि कॉलेज परिसर में निर्माण कार्य चल रहा है। 31 दिसंबर रात में युवतियां कार्यस्थल से वेल्डिंग मशीन व दो बंडल इलेक्ट्रीक वायर चुरा ले गई। इसका पता चलने पर की गई पड़ताल में युवतियों द्वारा वारदात करने की जानकारी सामने आई। इस मामले में पुलिस ने प्रकरण दर्ज किया।

तीन शार्पशूटरों को जेल भेजा

सादुलपुर, (निसं)। सादुलपुर में एक व्यक्ति की हत्या के इरादे से किराए के मकान में छुपे गिरफ्तार तीनों शार्पशूटरों को पुलिस रिमांड के बाद बुधवार को पुलिस ने न्यायालय में पेश किया। जहां न्यायधीन शूटरों को जेल भेजने के आदेश दिए।

पुलिस ने आरोपियों के कब्जे से दो पिस्टल, तीन मैगजिन तथा 15 जिंदा कारतूस बरामद किया था। थानाधिकारी सुभाष चंद्र ने बताया कि गिरफ्तार आरोपी मोनू सोनी पुत्र सुभाष सोनी उम्र 22 साल निवासी गंगौर थाना राजगढ़ जिला चूरू, मेहुल उर्फ चिंटू पुत्र महेंद्र नायक उम्र 19 साल निवासी राधा कृष्ण मंदिर के पास वार्ड नंबर 35 पिलानी जिला झुंझुनू तथा अंकित उर्फ गोलू पुत्र प्रदीप नाई उम्र 21 साल निवासी गढी केसरी थाना गंगौर जिला सोनीपत हरियाणा को पुलिस रिमांड में पूछताछ

के बाद न्यायालय में पेश किया गया। थाना अधिकारी सुभाष चंद्र ने बताया कि वहीं आरोपियों से पूछताछ के बाद मामले में शामिल अन्य आरोपियों को गिरफ्तार करने के लिए पुलिस ने हर संभावित जगहों पर दबिश दी है। शीघ्र ही पुलिस मामले में शामिल अन्य लोगों को भी गिरफ्तार करने की कार्रवाई करेगी। उन्होंने बताया कि मामले में बेवड निवासी आशीष भी शामिल है। जिसने शूटरों को मदद की है तथा आरोपी आशीष कपिल पंडित का भाई है। कपिल पंडित का नाम पंजाबी गायकार मूसैवाला हत्याकांड में भी आया था एवं सादुलपुर के गढवाल हत्या मामले में भी आरोपी है। गिरफ्तार आरोपी घटना को अंजाम देने के लिए एक एक महीने से किराए के मकान पर उहकर तथा रेकी कर सादुलपुर कस्बे में एक युवक की हत्या का प्रयास कर रहे थे।

शारीरिक दक्षता जांच में फर्जीवाड़ा पकड़ा

जोधपुर, (कासं)। पुलिस आयुक्तालय जोधपुर में कांस्टेबल भर्ती परीक्षा के शारीरिक दक्षता जांच में आए एक युवक ने फर्जीवाड़ा करते हुए अपने साथी को दौड़ा दिया। रिडिंग की जांच में यह फर्जीवाड़ा पाया गया। युवक ने परीक्षा पास कर ली थी। अब उसके खिलाफ धोखाधड़ी का प्रकरण दर्ज हुआ है। जिसमें जांच की जा रही है। मामला मंडोर थाने में दर्ज हुआ है। पुलिस मुख्यालय के आदेश पर जोधपुर आयुक्तालय में कांस्टेबल भर्ती परीक्षा का आयोजन के तहत शारीरिक दक्षता और माप तोल 27 व 28 दिसम्बर को किया गया था। 28 दिसम्बर को

इसका आयोजन बीएसएफ ट्रेनिंग सेंटर पर चल रहा था। तब वहां पर दो अस्थायी अलवर के अमला रेनी निवासी गौरव मीणा और सवाई माधोपुर के हीरपुर गंगाराम निवासी बलराम मीणा भी आए थे। यहां पर दौड़ में अभ्यर्थियों को चेत नंबर और चिप का आवंटन हो रहा था। चिपों को उनके पैरों पर बांधा गया था। गौरव मीणा पांच किलोमीटर दौड़ के लिए चिप में आई रिडिंग से पता लगा कि वह पहली चिप में 10 राउण्ड चक्कर पूरे कर चुका है मगर दूसरी चिप में 12 राउण्ड का पता लगा। रिडिंग में गड़बड़ी का पता तब लगा जब हैदराबाद की टाइमिंग टैरालॉजी प्राइवेट लिमिटेड में

इसकी जांच हुई। गौरव मीणा द्वारा पुलिस कांस्टेबल शारीरिक दक्षता एवं माप तोल में परीक्षा को पास कर लिया गया था। मगर जब रिडिंग में पता लगा कि फर्जीवाड़ा हुआ तो इसका खुलासा हो पाया। उसने अपने साथी बलराम मीणा को दौड़ में चिप के सहारा दौड़ाया। गौरव को चेत संख्या 3023 और बलराम मीणा को चेत संख्या 3021 का आवंटन हो रहा था। चिप रिडिंग से गौरव मीणा द्वारा किए फर्जीवाड़े में इसका खुलासा हुआ कि उसने परीक्षा को पास किया है। अब मंडोर थाने में डॉगियावास थानाधिकारी मनोज कुमार की तरफ से केस दर्ज करवाया गया है।

नौकरी दिलाने का झांसा देकर मामा-भांजा को ठगा

जोधपुर, (कासं)। शहर के एम्स चिकित्सालय में सिक्युरिटी गार्ड की नौकरी दिलाने के नाम पर मामा-भांजा और एक अन्य को ठगी का शिकार बनाकर उनसे से तीन लाख से ज्यादा की ठगी कर ली गई। मामला गत साल का है। पुलिस में अब इस बारे में धोखाधड़ी का केस दर्ज करवाया गया है। खारिया मोटापुर बिलाड़ा निवासी श्यामलाल पुत्र खेमराम माली ने बासनी थाने में रिपोर्ट दी। इसमें बताया कि वह गत वर्ष पांच मार्च को अपनी बहन के इलाज के लिए एम्स चिकित्सालय बासनी आया था। जहां पर चाय के ढाबे पर उसे अशोक कुमार नाम का शख्स मिला और परिचय बढ़ाते हुए उसके कामकाज के बारे में पूछा। श्यामलाल ने खुद को बेरोजगार बताया था। तब उस शख्स अशोक कुमार ने खुद को एम्स चिकित्सालय में सुपरवाइजर होना बताया और कहा कि एसआईएस कंपनी है जोकि एम्स में सिक्युरिटी गार्ड की नौकरी देती है। यदि वह नौकरी पर लगना चाहता है तो वह लगा सकता है। इस पर परिवारी श्यामलाल उसके

झांसे में आया गया। उसे नौकरी लगवाने के नाम पर दो लाख रुपए मांगे गए थे। वह अपने गांव गया और बाद में अशोक कुमार नाम के शख्स को नौकरी लगाने के लिए कहा। इस पर 16 मार्च को फिर जोधपुर आया और उसे एम्स के बाहर चाय के ढाबे पर 50 हजार रुपए दिए। कुछ रूपए फोन के माध्यम से दिए गए। उसे एक महीने में नौकरी लगाने को कहा गया। बाद में परिवारी श्यामलाल ने अपने भांजे महेंद्र पुत्र बाबूलाल की नौकरी के लिए बात की फिर एक अन्य रिश्तेदार महेंद्र पुत्र तिलाराम की भी बात की थी। सभी ने अपने दस्तावेज और तीन से चार लाख रुपए के बीच आरोपी अशोक कुमार को केश एवं फोन पे के माध्यम से दे दिए। मगर इनकी नौकरी नहीं लगी। फिर आरोपी ने फोन बंद कर दिया। यहां आकर पड़ताल की तो मालूम हुआ कि अशोक कुमार का कोई व्यक्ति सुपरवाइजर नहीं है और न ही एसआईएस नाम की कोई कंपनी को कार्यालय शास्त्रीनगर में है। बासनी पुलिस ने धोखाधड़ी का प्रकरण दर्ज कर अब जांच आरंभ की है।

कड़ाके की ठण्ड में नवजात भ्रूण को झाड़ियों में फेंका

परबतसर, (निसं)। परबतसर में मानवता को शर्मसार करने वाला मामला सामने आया है। किसी कुमाला ने कड़ाके की ठण्ड में भ्रूण झाड़ियों में फेंक दिया। नवजात शिशु का शव मिलने से पूरे इलाके में सनसनी फैली हुई है। मेगा हाइवे के नजदीक बीच कटौली झाड़ियों में यह शव मिला है। स्थानीय लोगों ने ग्रामीण थाना पुलिस को इसकी सूचना दी। जानकारी के अनुसार परबतसर थाना क्षेत्र के मेगा हाइवे के पास लोगों ने कड़ाके की ठण्ड में लपेट कर कुछ रखा हुआ दिखा। जिसके बाद उन्होंने कपड़े को खोल कर देखा, तो कपड़े में भ्रूण लपेटा हुआ मिला। जिसके बाद पुलिस को इसकी सूचना दी। मौके पर पहुंचकर पुलिस ने भ्रूण को कब्जे में लेकर जिला अस्पताल की मोर्चरी में रखवाया है। परबतसर थानाधिकारी नन्दलाल चौधरी ने बताया कि यह भ्रूण एक दिन पुराना है। मेगा हाइवे के बीच झाड़ियों में किसी ने फेंका है। ये बच्चों का है। फिलहाल पुलिस अज्ञात जननी के विरुद्ध मुकदमा दर्ज कर पूरे मामले की जांच में जुट गई है।

सांभर साल्ट प्रबंधन पर चहेतों को लाभ पहुंचाने का आरोप लगाया

सांभरझील, (निसं)। केंद्रीय मंत्री गिरिराज सिंह के सांभर आगमन पर सांभर साल्ट के सर्किट हाउस में निर्मल कुमावत की अगुवाई में कार्यकर्ताओं ने मुलाकात कर सांभर साल्ट प्रबंधन की खुलकर हकीकत बताई। लिखित में ज्ञापन सौंपते हुए इस मुद्दे को गंभीरता से लेते हुए तत्काल उचित कार्रवाई करने का भी अनुरोध किया।

बताया गया कि सांभर साल्ट्स लिमिटेड का प्रबन्धन पिछले एक वर्ष में सांभर के 87 आदमी जो कि दैनिक भते एवं ठेके पर रहकर कार्य कर रहे थे को हटाकर अपने जानकार कम्पनी के द्वारा अपने चहेतों को 20 हजार से 35 हजार की तनखाह पर रख रहे हैं, जबकि स्थानीय युवाओं को इसी कार्य के लिये 8 से 10 हजार रूपये भुगतान किया जा रहा था। जबकि उनका कार्य भी संतोषजनक था। इस कारण स्थानीय युवा बेरोजगार हो गये हैं और कम्पनी पर लाखों रूपयों का अतिरिक्त आर्थिक भार पड़ा है।

सांभर साल्ट्स लिमिटेड को नीति रही है



सांभर साल्ट सर्किट हाउस में केंद्रीय मंत्री गिरिराज सिंह को सांभर साल्ट प्रबंधन की भाजपाईयों ने जानकारी दी।

लम्बे समय तक दैनिक वेतन (डेलीवेज) पर नियमित कर दिया जाता था। परन्तु अभी रहने वाले कार्मिकों को 5-7 साल बाद वर्तमान कम्पनी प्रबन्धन कार्य द्वारा 20-20

केंद्रीय मंत्री गिरिराज सिंह को भाजपाईयों ने हकीकत बताई

साल काम करने के बाद भी नियमित नहीं किया जा रहा है।

सांभर साल्ट से सेवानिवृत्त कर्मचारी जो कि औद्योगिक वेतन श्रृंखला एवं केन्द्रीय वेतन श्रृंखला में थे को सन् 2006 से बड़े हुये पेंशन देना था लेकिन प्रबन्धन ने भारत सरकार के आदेशों को दरकिनार कर 2022 से पेंशन लागू की है जिसे कम्पनी के 354 सेवानिवृत्त कर्मचारियों को नुकसान हो रहा है। सांभर नगर से 30 किमी. दूर नावां एवं राजास में निजी नमक उत्पादक नमक उत्पादन का कार्य कर रहे हैं एवं काफी कुशलतापूर्वक संचालन कर रहे हैं। सांभर नगर के आसपास काफी सरकारी जमीन खाली पड़ी है उस जमीन में निजी नमक उत्पादक को नमक उत्पादन करने की अनुमति प्रदान किया जाना चाहिए ताकि इस क्षेत्र में हजारों लोगों को रोजगार मिल सके।